

## అమ్మ

తల్లిప్రేమలాంటి వెన్నెల్లో డాబామీద బొంత పరుచుకొని మహాలక్ష్మమ్మ ఒకింత నడుం వాల్చార్ లేదో “బామ్మా బామ్మా” అంటూ పరుగెత్తుకొచ్చారు మనుమళ్ళు రాజు, సుభాష్, మనుమరాలు ఆరతీనూ.

“ఏమర్రా అపుడే చదువులైపోయాయా!”

“ఓ” అని రాజు తలూపితే, “హోమ్ వర్క్ కూడా చేసేసుకున్నాంగా” అంది ఆరతి.

“చదువుకోకుండా నీతో కబుర్లు చెబితే మా మమ్మీ ఊరుకుంటుందేవిటీ” అన్నాడు సుభాష్.

“నువ్వు నిజంగా గడుగ్గాయివేరా” అందావిడ సుభాష్ బుగ్గిగిల్లి.

ముద్దొస్తున్న పదేళ్ళలోపు కొడుకు బిడ్డల్ని అభిమానంగానూ అపురూపంగానూ చూస్తూ మురిసిపోయిందావిడ.

“ఒక మంచి కథ చెప్పు బామ్మా” గారాలుపోతూ అంది ఆరతి బామ్మ ప్రక్కనే కూర్చుంటూ.

“రాజకుమారుడు కథ చెప్పు బామ్మా” అని రాజు అన్నాడో లేదో “తన పేరు రాజని పెద్ద గొప్ప!” అంటూ మూతి తిప్పింది ఆరతి.

“నీకే గొప్ప”

“నీకే గొప్ప”

“అవున్నాకే గొప్ప. నా పేరు కింగ్. నీపేరు ఆరతంట ఆరతి, ఏం బావుంది?”

“చూడు బామ్మా” ఏడుపు ముఖం పెట్టింది.

“ఊరుకోండ్రా. మీలో మీరలా పేర్లు పెట్టుకోవచ్చా? తప్పుకదూ?” ప్రేమగా కసిరింది మహాలక్ష్మమ్మ.

“రాజులకథలూ వద్దు రాక్షసుల కథలూ వద్దుగానీ ఓ పాట పాడు బామ్మా” సుభాష్ అన్నాడు గోముగా.

“నా పాటలు మీకు నచ్చుతాయేవిట్రా. మా కాలం వేరు. మా పాటలు వేరు” అంది నవ్వుతూ.

“నచ్చుతాయి బామ్మా పాడు పాడు బామ్మా”

అంతా ముక్తకంఠంతో కోరడంతో “జో అచ్యుతానంద జోజో ముకుందా లాలి వరమానంద రామగోవిందా జోజో.....” అంటూ తీయగా పాడింది.

“చాలా బాగా పాడావు బామ్మా” సుభాష్ మెచ్చుకున్నాడు.

“ముసిల్దాని పాటేం బావుంటుందిరా. ఇదివరకు మీ నాన్న చిన్నప్పుడు అంటే ఉయ్యాలతొట్టెలో వేసినప్పుడు ఈ పాట పాడితే అంతా ఎంతో బావుందని మళ్ళీ మళ్ళీ పాడించుకున్నారనుకో. ఆ రోజుల్లో ఏ ఇంట్లో పెళ్ళయినా పేరంటమైనా నేను పాడితే గాని ఊరుకునేవాళ్ళు కాదు” ఆ రోజుల్ని గుర్తుచేసుకుంటూ ఉత్సాహంగా అంది మహాలక్ష్మమ్మ.

“అయితే బామ్మా. నువ్వు రోజూ మా నాన్నని జోలపాట పాడి నిద్రపుచ్చే దానివన్న మాట. మా మమ్మీకసలు పాటలే రావు”

ఆరతి మాటలకు సరదాగా నవ్వేసిందావిడ.

“మరేమో బామ్మా. చిన్నప్పుడు మా డాడీ మాలాగా బుద్ధిగా చదువుకునేవారా? అల్లరి చేసేవారా?” కుతూహలంగా అడిగాడు రాజు.

“అప్పుడేవిటి ఇప్పుడేవిటి మీ నాన్న వజ్రపుతునకేరా. ఇప్పుడు మీరు రిక్షాలమీద కార్లమీద బడికెళ్తున్నారుగానీ ఆ రోజుల్లో ఇవన్నీ వుండేవేమిటి. వానలో వరదలో నాలుగుమైళ్ళు నడిచి వీరవాసరం వెళ్ళి చదువుకునేవాడు బిడ్డ. చదువులోనూ సంధ్యలోనూ ఎంత చురుగ్గా వుండేవాడనీ. వద్దన్నా నాకు వంటలో సాయం వచ్చేవాడు. మీ తాతకి పొలం అన్నం మూట పట్టుకెళ్ళేవాడు. మళ్ళీ చీకటి పడేసరికి కోడిగుడ్డు దీపం ముందు కూర్చుని గణగణా చదువుకునేవాడు. ఆ రోజుల్లో ఊళ్ళో వాళ్ళేమనేవారో తెలుసా?” ఆ మహాలక్ష్మమ్మ కొడుకుని చూసేనా బుద్ధి తెచ్చుకోండ్రా’ అని పిల్లల్ని మందలించేవాళ్ళు. అలా కష్టపడి చదువుకున్నాడు గనుకే ఇవాళింత గొప్ప ఆఫీసరయ్యాడు. అన్నట్టు మరిచేపోయానరా. అప్పట్లో ఒకేడు ఆటల్లోనూ అదేదో రాత పోటీల్లోనూ మీ నాన్నకి బహుమతులొచ్చాయిరా. సబ్బుబిళ్ళ పెట్టి పెన్నిలూ చిన్న బొమ్మా ఇచ్చారు” గొప్పగా చెప్పింది.

బామ్మ మాటలకు కిలాకిలా నవ్వేశారు పిల్లలు.

“నవ్వుతారేమర్రా. నిజంగానే ఇచ్చారు”

“అవేం ప్రైజులు గ్రానీ. సబ్బుపెట్టీ.....” ఆపైన చెప్పలేకపోయింది ఆరతి నవ్వు ఉరికి రావడం వల్ల.

“చాలా గొప్ప ప్రైజులోచ్చాయి బామ్మా” రాజు అన్నాడు.

ఆవిడ ముఖం కందగడ్డ అయ్యింది. “ఆ రోజుల్లో అవే గొప్పమరి.....”

బామ్మ నొచ్చుకుందని గ్రహించిన సుభాష్ మాట మారుస్తూ అన్నాడు “అద్దరే గాని బామ్మా చిన్నప్పుడు మా డాడీని కొట్టేదానివా?”

“సరదాకి కొడదామన్నా మీ నాన్న చిన్నతప్పుకూడా చేసేవాడు కాదరా. వాణ్ని చూసి మీ తాతెంత పొంగిపోయేవారో!”

“అసలెప్పుడూ ఒక్కసారి కొట్టలేదా గ్రానీ?” నొక్కి అడిగాడు రాజు.

“ఒకసారి కొట్టేనరా.....” ఏదో గుర్తు తెచ్చుకుంటూ అంది.

“మా డాడీ ఏం చేశాడు?”

“అవాళేం జరిగిందంటే....ఆ....మీ తాత ‘నీరుకట్టు’ అని కాబోలు పొలాన్నే ఉండిపోయారు. వండటానికింట్లో కూరలేం లేవు. రోజూ కూరగాయలో చేపలో అమ్మొచ్చేవి. అవాళవీ రాలేదు. మీ తాత ఆకలి మీదొస్తారు ఏం వండనూ అని ఇదవుతుంటే మీ నాన్న విన్నాడు కామోసు మా పెదమావగారి దొడ్లోంచి చాటుగా ఇన్ని తోటకూర కాడలు పీకి పట్టుకొచ్చి ‘ఇవి వండమ్మా’ అన్నాడు. ‘ఎక్కడివిరా’ అంటే పెదతాతగారి దొడ్లోంచి ఎవరూ చూడకుండా గోడదూకెళ్ళి తెచ్చానన్నాడు గొప్పగా. నాకు వెరికోపం వచ్చేసిందరా. కలలో కూడా చేయి జూడించి ఎరగని దాన్ని అవాళ నాలుగు బాదేశాను. ఇంకెప్పుడూ చెయ్యనన్నా విడిచిపెట్టకుండా వాడి రెక్క పట్టుకుని పెదమావగారింటికి తీసుకెళ్ళి వాడిచేత తోటకూర కాడలు తిరిగి ఇప్పించాను. పోనీలే చిన్నపిల్లాడు తెలిసీ తెలీకేదో చేశాడని మా పెదమావగారు సమర్థించినా నేనొప్పుకోలేదు. ఇలాటి చిన్న చిన్న దొంగపనులే రేపు పెద్దవవుతాయని వాళ్ళముందే లెంపలేసుకోమన్నాను....” ఆగిందావిడ ఊపిరి పీల్చుకోడానిక్కాబోలు.

“మా తాతయ్య నిన్నేమీ అనేవారు కాదా?”

తల అడ్డంగా ఊపింది.

“మా డాడీని నువ్వు కొట్టినా ఏమీ అన్నేదా?” కొంచెం విస్తుబోతూ అడిగాడు రాజు.

“మీరెరగరు గానీ మీ తాత నిప్పులాంటి మనిషిరా. పరులసొమ్ము విషంతో సమానమనేవారు. మనది మనకుండాలి మనది మనం తినాలి గానీ ఎవరిదో రావాలి ఎవరి సొమ్మో తినాలనుకోవడం మహాపాపం అనేవారు. బతికినన్నాళ్ళూ ఆ మాట మీదే నిలబడ్డారు మారాజు. ఒకసారేవయ్యిందో తెలుసా?”

“ఏవయ్యింది గ్రానీ” గబుక్కునంది ఆరతి.

“అప్పట్లో మీ తాత తాయారమ్మగారనీ మచ్చిపురి బ్రామ్మల పొలం కౌలుకి చేసేవారు. ఓసారి వంటలు సరిగ్గా పండలేదని కామోసు సర్కారోడు కౌలుధాన్యం ఇవ్వకర్లేదన్నాడు. అప్పుడు చాలామంది ఎగ్గొట్టేశారు. కాని మీ తాత ఊరుకోలేదు సుమా. వారికివ్వాలన్న ధాన్యాన్ని చాటుగా బండిమీదేసుకుని వెళ్ళి ఇచ్చాారు. అప్పట్నుంచీ ఆ బ్రామ్మలకి మీతాతంటే ఎంతో గురి. మీ తాత వున్నన్నాళ్ళూ వారి పొలాన్ని మరొకళ్ళ కౌలుకి ఇస్తానన్నమాటే అన్నేదంటే నమ్మండి”

అలాగా అన్నట్టు తలలూపారు పిల్లలు.

ఆరతి ఆవులించడం చూసి “నిద్రాస్తోందా? పడుకోండిక” అందావిడ.

“నిద్రావడం లేదు గ్రానీ ఇంకా చెప్పు. నువ్వు చెప్పే కబురైంతో కమ్మగా వుంటాయి” అంది ఆరతి.

చిన్నగా నవ్వి అంది “ఏం చెప్పనరా. ఆ రోజుల్లో మాట కోసం మంచికోసం ప్రాణాలివ్వడానికి సిద్ధపడేవారు. ఇప్పుడేముందీ పిదపకాలమూ పిదప బుద్ధులూనూ!”

“మా తాత గురించి చెప్పు బామ్మా” సుభాష్ అన్నాడు బామ్మ చెయ్యిపట్టుకుని కుదుపుతూ.

మనవడి వంక సంబరంగా చూసి అంది “ఆ మారాజు గురించేం చెప్పనరా. ఆయనకేం ఆయన దారి ఆయన చూసుకున్నారు నన్నిలా వదిలేసి!”

ఆమె కంఠం రుద్దమయింది. సన్నగా వణికింది కూడా.

“ఊరుకో బామ్మా” గోముగా అన్నారు.

“ఆయన్ని మీలో చూసుకుంటూ ఏదో బండి లాగించేస్తూ ఆ భగవంతుడు నన్నెప్పుడు పిలుస్తాడా అని ఎదురు చూస్తున్నాను....”

“అలా మాట్లాడకు బామ్మా...ప్లీజ్....”

“అలాగేలేరా. అప్పుడే ఎక్కడ పోతానా. మీ పెళ్ళిళ్ళు చూశాకే పోతాను. కొడుకు ఐశ్వర్యమూ మనవల పెళ్ళిళ్ళూ చూట్టానికాయనెలాగూ నోచుకోలేకపోయారు. నేనైనా చూస్తానేరా. ఇలాగైనా స్వర్గంలో ఉన్న మీ తాత సంతోషించనీ....ఇంక పడుకోండ్రా చాలా పొద్దుపోయింది” ప్రక్కమీది కొరుగుతూ అంది మహాలక్ష్మమ్మ.

గతకాలపు జ్ఞాపకాలు ముప్పిరిగొని చాలాసేపటి వరకూ ఆవిడ్ని నిద్రపోనివ్వలేదు.

\* \* \*

“ఏవండీ ఏవండోయ్”

“ఎవరూ” అంటూ బయటికొచ్చిన శ్యామల గుమ్మం ముందు నిలబడ్డ పల్లెటూరతన్ని చూసి “ఎందుకూ” అనడిగింది.

“తవఁరు సుబ్బారాయుడుగారి కోడలు కదండీ”

“అవును ఏం?”

“మాదీ మల్లవరవేనండి. తవరు నన్నెరగరుగానీ అయ్యగార్నిగానీ అమ్మగార్నిగానీ పిలవండి. రావుడొచ్చాడని సెప్పడి శాన”

లోపలికెళ్ళి అత్తగార్తో చెప్పడం ఆలస్యం, “రావుడొచ్చాడా? మన రావుడే?” అంటూ పొంగిపోతూ పరుగున వచ్చింది మహాలక్ష్మమ్మ.

“ఒరే రావుడూ బాగున్నావుట్రా. పరాయివాళ్ళా అక్కడే నిలబడిపోయావేంరా లోపలికి రా. నీ పెళ్ళాం పిల్లలు అంతా బావున్నారా”

“ఏం బాగులెండి ఏదో ఇలాగున్నాం. మా గోలకేంగానండి తవఁరికిక్కడంతా బావుందాండి. శానా మారిపోయారు”

“బాగానే వుందిరా. కళ్ళల్లో పెట్టుకునే కొడుకూ కాలు కదపనివ్వని కోడలూ ప్రేమగా చూసుకునే మనవళ్ళు. నాకేం లోటు చెప్పు? ఇప్పుడే వస్తాను గాని కూర్చోరా” అని లోపలికెళ్ళి పెద్దగ్లాసుతో మజ్జిగ తెచ్చిచ్చింది.

ఎందుకంటూనే పుచ్చుకుని త్రాగేశాడు.

“ఈ ఊరెప్పుడొచ్చావురా?”

“నాలోజులెందండి. మా ఇంటి దానికి క్యాన్సరంటండి. ఆసుపత్రికి తీసుకొచ్చానండి”

“క్యాన్సరొచ్చిందా? ఇప్పుడెలా వుందిరా?” ఆందోళనగా అడిగారావిడ.

“ఏదో వుందండి. రోజూ కరెంటు పెడతన్నారండి. పది ఇరవై రోజులన్నా వుండాలంటన్నారండి”

“ఉండాల్సొస్తే ఉండండ్రా. పూర్తిగా నయమయ్యాకనే వెళ్ళండి”

“ఆయ్ ఇల్లు అబ్బాయిగారిదేనాండి?” కలయజూస్తూ అన్నాడు.

“అవునూ. నిరుడే కట్టేడు. ఆ ప్రక్కభాగం అద్దెకిచ్చేశాడు. నెలకి మూడొందలు ఇస్తున్నారు. లోపలెలా ఉందో చూద్దువుగాని రారా”

“ఎందుకులెండీ”

“రా రా”

“శ్యామలా వీడు రావుడని మీ మావగారు ఎవసాయం చేసేరోజుల్లో మన కమతంలో పనిచేసేవాడు. మంచివాళ్ళే పాపం. భార్యకి ఒంట్లో బాగోకపోతేనూ ఇక్కడికి తీసుకొచ్చాట్ట. మా కోడల్ని ఎరుగుదువు కడుత్రా” కోడిలికి పరిచయం చేస్తూ అంది మహాలక్ష్మమ్మ.

“ఎప్పుడో పెళ్ళిలో సూసేనండి”

“మళ్ళీ మనూరొస్తే కదా చూట్టానికీ. ఈ ఏడాది అమ్మవారి తీర్థానికి అంతా రావాలనుకుంటున్నాం మరి. ఆపైన చల్లాలమ్మ దయ !”

“రండమ్మగారూ అంతా సంతోషిస్తారు”

“వస్తాంలేరా. ఇవిగో ఈ కుర్చీలూ కూర్చునే పరువులూ (సోఫాలూ) గాలి పంకాలూ అన్నీ అబ్బాయి కొన్నవే. ఇలారా - ఈ బీరువాలు కూడా అబ్బాయి కొన్నాడు” అని చెప్పి వంటింట్లోకి తీసుకెళ్ళింది.

“దాన్ని గేస్ స్టవ్ అంటారా. క్షణంలో కుంచెడు బియ్యం వండి వార్చెయ్యుచ్చనుకో. భోషాణంపెట్టెలా వుంది చూడు అందులో బట్టలేస్తే చాలు చకచకా ఉతికి ఆరబెట్టేస్తుంది”

“అలాగాండి. సిత్రంగానే ఉందండి”

“ఇదేంటో తెలుసా? పిండి రుబ్బే మిషనా. చిటికెలో మెత్తగా రుబ్బేస్తుందనుకో”

“అబ్బా అబ్బా ఎన్ని సిత్రాలో!”

“అంతే మరి. పనిమనుషులున్నా వాళ్ళు పేరుకి మనిమనుషులప్పు వాళ్ళేం కష్టపడక్కర్లేదు. అన్ని పనులూ మిషనే చేసేస్తాయి. రారా అలా కూర్చో” అంటూ ఆవిడ హాల్లోని కుర్చీలో కూర్చుంది.

రావుడు ఆమెకొంచెం దూరంలో నేలమీద చతికిలబడ్డాడు.

“అబ్బాయి పిల్లలూ లేనప్పుడొచ్చావు. రేపో ఎల్లుండో మళ్ళీ రారా. నీ పెళ్ళాన్ని కూడా తీసుకురా ఇల్లూ వాకిలీ చూస్తుంది”

“అలాగేనండి. అబ్బాయిగారి ఇల్లు సూత్తావుంటే కన్నుల పండుగ్గా ఉందండి. తవరూ మా అయ్యగారూ చేసిన దానాలూ పూజలూ పున్నాలూ అబ్బాయిగోర్నింత గొప్పోణ్ణి చేసినాయండి’

“నీ అభిమానంగానీ మాదేవుందిరా. అంతా అబ్బాయి కష్టమూ కోడలి అదృష్ట మూనూ!”

“అలాగనకండి మరి”

“సరేలేగానీ కాళ్ళు కడుక్కో”

“ఇప్పుడలాటియేం పెట్టమాకండి. ఇంకో సారొత్తానుగదండీ”

“మా ఇంటికొచ్చి చెయ్యి కడుక్కోకుండా వెళ్తావా? ఎలా వెళ్తావో వెళ్ళరా”

“తవరలాగంటే ఏవన్నండీ”

“ఏవీ అనొద్దుగాని కాళ్ళు కడుక్కో”

కడుక్కోక తప్పింది కాదు.

ఊరి విషయాలు కనుక్కుంటూ దగ్గరుండి కొసరి కొసరి వడ్డించింది మహాలక్ష్మమ్మ. తృప్తిగా భోంచేసి త్రేన్పాడు రావుడు.

“కాలం ఇదివరకట్లా లేదండమ్మగారూ. రెక్కలు ముక్కలు సేసుకుని పండించడవే గానీండి గింజలకి రేటుండటం లేదండీ. కొనాల్సిన ఎరువుల ధరలు మాత్రం అంతూ పొంతూ లేకుండా పెరిగిపోతన్నాయండీ. ఇంక సిన్న పనైనా సిటికె పనైనా అంతా సొమ్ముల్తోనే ఉందండీ. సొమ్ము లేకపోతే కాలవనిండా నీళ్ళున్నా కాలవ పక్క చేలోకి నీళ్ళు రావండి. ఈ ఏడు లేని దాళ్ళా తెచ్చుకోడానికి గవర్నమెంటోడికి కట్టింది కాక ఏకరాకి నలభై రూపాయల చొప్పున మామూళ్ళిచ్చావండి”

“మీ ఉసురూ మీ ఉసురూ పోసుకుని వాళ్ళెలా బాగుపడతారేరా. ఎప్పుడో అంతకంతా వాళ్ళని కొట్టకమానదు”

“మరి నేనెళ్లొత్తానండీ. ఒచ్చెళ్ళానని అబ్బాయిగార్తో సెప్పండి”

“చెబుతాను గానీ, రేపో ఎల్లుండో ఏ సాయంత్రమపుడో పొద్దున్నేనో రారా. తృణమో పణమో ఇస్తాడు అబ్బాయి. ఈ మహాపట్నంలో ఎంత డబ్బున్నా చాలదు. ఇక నీలాటి వాళ్ళ సంగతి చెప్పాలా!”

“వత్తానమ్మగారూ” చెమ్మగిల్లిన కళ్ళతో చేతులు జోడించారు రావుడు.

“వెళ్ళిరారా. రేపో ఎల్లుండో తప్పకుండా రావే”

“ఆయ్”

వెళ్తోన్న రావుడి వంక పుత్రవాత్సల్యంతో చూస్తుండిపోయింది మహాలక్ష్మమ్మ చాలాసేపు.

“నర్సయ్యా అపుడే కేరేజి తెచ్చేశావేంటి. అయ్యగారు భోంచెయ్యలేదా?” అరగంట క్రితం తను పంపిన కేరేజీతో వచ్చిన పూన్నడిగింది శ్యామల.

“తిన్నేదండీ”

“ఏంరా ఏమైనా పార్టీ ఉందా?”

“అబ్బే..... “బుర్రగోక్కుని ఇబ్బందిగా చూశాడు.

“మరెందుకు తిన్నేదురా? ఫోన్ చేస్తానుండు”

“అయ్యగార్లెరండి”

“ఎక్కడికెళ్ళారు?”

“పోలీసుల కూడా వెళ్ళారండి”

“ఎక్కడికి?”

“మరండీ - అయ్యగారు లంచం తీసుకుంటుంటే పట్టుకున్నారండి.....”

“ఏవిత్రా నువ్వు చెప్పేది నిజమేనా?” కాళ్ళ క్రింది భూమి కంపిస్తోంటే అడిగింది.

“అవునండి అయ్యగారి రాబడి చూసి కుళ్ళిపోతున్న ఆఫీసువాళ్ళే పట్టిచ్చారంటున్నారండి”

“వాళ్ళకేం పోయేకాలంరా. దొరికిన కాడికి వాళ్ళు మాత్రం మింగడంలేదూ. వాళ్ళేదో మడిగట్టుకూర్చున్నట్టు వెన్నుపోటు పొడుస్తారా. వాళ్ళు మట్టి గొట్టుకుపోతారు. ఇప్పుడెలారా నాకు ఒకటే వణుకు, దడా వస్తున్నాయి!”

“అయ్యగారు ప్లీడరుగార్ని పిలిచి వారితో కలిసెళ్ళారండి. ఇంకొంచెం సేపట్లో వచ్చేస్తారండి”

“సరిసర్లే. ఎవర్తోనూ అనకే” అని చెప్పి ‘ఎలావోలా ఈ గండం గడిస్తే ఇక జాగ్రత్తగా వుండాలి....’ అనుకుంటూ కళ్ళు తుడుచుకుంటూ తనగదిలోకెళ్ళి పడుకుంది శ్యామల.

కొంచెంగా వారి సంభాషణ విన్న మహాలక్ష్మమ్మకంతా అయోమయంగా అనిపించింది. కోడలెందుకలా ఆందోళన పడుతోందో బొత్తిగా అర్థంకాలేదు. ఆమె తల్లి మనస్సేదో కీడుని శంకిస్తోంటే వెళ్ళోన్న పూన్నాపి “ఏం జరిగిందిరా” అనడిగింది.

ఏంలేదని తప్పించుకోజూశాడుగానీ ఆమె వదలకపోయే సరికి చెప్పక తప్పలేదు.

సొంతం వినకుండానే తాడెత్తున లేచిందావిడ “మా అబ్బాయి లంచం తీసుకున్నాడా? ఎవడ్రా అలా కూసిందీ వాడి నోట్లో పురుగులు పడ! ఒరే మాది నిప్పులాంటి వంశంరా. ఇతరుల సొమ్ముకాశపడి నానా గడ్డి మేయడం మా ఇంటావంటా లేదు ఏవిటనుకున్నావో. ఒళ్ళు దగ్గర పెట్టుకుని మసలుకో. లేకపోతే అబ్బాయితో చెప్పి నీ ఉద్యోగం ఊడబీకే యిస్తాను”

ఆ మాటలకి వాడికి పౌరుషం పొడుచుకు వచ్చింది. ఓ ముసల్ది ఆఫీసర్ల గుట్టుమట్లు జీర్ణించుకున్న తనని గడ్డిపరకలా తీసిపారేస్తుందా - అనుకున్నాడు.

“ముందు మీ అబ్బాయిగారి ఉద్యోగం ఊడిపోకుండా చూసుకోండి. మా ఇన్ఫర్మేషన్ డిపార్ట్మెంట్లో ఇంజనీరైన మీ అబ్బాయికి అన్నిటా పెద్దవాటా అని మీకు తెలీకపోతే

తెలుసుకోండి గానీ అనవసరంగా నోరు పారేసుకోవద్దు. దాళ్ళాలేని పొలాల్లో దాళ్ళా పండించుకోనిస్తున్నందుకు గాను రైతులు దగ్గర్నుంచి లంచాలు వసూలు చేసి అయ్యగారికి పెద్దవాటా ఇస్తోంటేనే ఇవాళ పట్టుకున్నారండి!”

వ్రూన్పడిపోయింది మహాలక్ష్మమ్మ.

రైతు కడుపున పుట్టిన తన బిడ్డ రైతుల కడుపుకొట్టి తన ఇల్లు నింపుకుంటున్నాడా? ఎంత దారుణం!

ఆవిడ బాణం దెబ్బత్తిన పక్షిలా విలవిల్లాడుతోంటే నర్సయ్య “ముసలమ్మగారూ! మీకు తెలుసో లేదో ఈ ఇల్లు లంచాలతో కట్టినదే. ఇంట్లోని సరుకుల్లో చాలావరకు నడచి వచ్చిన లంచాలే. ఈ సంగతి మీకు తెలీదేమోగానీ ఊరందరికీ తెలుసండి” అనేసి విసురుగా వెళ్ళిపోయాడు.

అవాక్కైపోయిందావిడ. చెప్పలేనంత నీరసం ఆవహించడంతో వీధి అరుగు మీదే నిస్త్రాణగా కూలబడిపోయింది. గుండెల్లోంచి గుబులుగుబులుగా దుఃఖం పొంగివస్తోంటే పిచ్చిదాన్లా వీధిలోకి చూస్తూండిపోయింది.

కాస్సేపటికి ఇంటిముందు జీపువచ్చి ఆగింది అందులోంచి విశ్వనాథం దిగాడు. అతడి మొహం నల్లగా వుంది. రక్తహీనంగా ఉంది.

విషాదమూర్తిలా కూర్చున్న తల్లిని చూసి ఉలిక్కిపడ్డాడు. అప్పుడెప్పుడో చిన్నప్పుడు తోటకూర కాడలు దొంగిలించినపుడు తల్లి చేసిన రాద్ధాంతం గుర్తొచ్చింది. తలొంచుకుని లోపలికెళ్ళిపోయాడు. అతన్నో పశ్చాత్తాపం రగిలింది. కొన్ని క్షణాలే అయినా..!

కొడుకు వాలకాన్ని బట్టి తను విన్నదంతా నిజమే అనిపించింది మహాలక్ష్మమ్మకి. కాని కొడుకింతిలా దిగజారతాడంటే ఇంకా పూర్తిగా నమ్మకం చిక్కక మెల్లగా లేచి గది దగ్గరకెళ్ళింది.

“అబ్బాయ్ నేవిన్నది నిజమేనుట్రా” ఆమె గొంతు కంపిస్తోంటే కళ్ళు కన్నీళ్ళతో నిండిపోతోంటే అడిగింది.

ఎవరూ మాట్లాడలేదు.

మళ్ళీ అడిగిందామె.

“ఈ గొడవనుంచి బయటపట్టం ఎలారా దేవుడా అని మేం ఇదవుతోంటే మధ్యన మీ నస ఏమిటి. వెళ్ళి ఓ మూలన పడుండండి”

కోడలు కసిరినందుకు బాధగా అన్పించలేదు గాని తనన్న మాటల్ని వాళ్ళు  
అంధించనందుకు తల్లడిల్లిపోయింది.

“వాడు కూసిందంతా నిజవేనన్నమాట.....” గొణుక్కుంటూ కళ్ళు తుడుచుకుంటూ  
పెరటి వైపెళ్ళింది.

పనిమనిషి గోడ దగ్గర నిలబడి ప్రక్రింటావిడతో ఏదో చెప్పి నవ్వుతోంది.

మహాలక్ష్మమ్మ ప్రాణం విలవిల్లాడింది.

అయితే వార్తప్పుడే చెవులు మారుతోందన్నమాట. రేపటికి ఊరందరికీ తెలిసిపోతుంది.  
ఎట్లుండి తన ఊరివాళ్ళకీ తెలిసిపోతుంది. అంతా ఫలానా మహాలక్ష్మమ్మ కొడుకు అవినీతి  
పరుడంటూ పగలబడి నవ్వుతారు. ఫలానా సుబ్బారాయుడి కడుపున చెడబుట్టాడంటూ  
నిందిస్తారు. అవి తను వినగలదా? విని భరించగలదా? భగవంతుడా! ఈ వయస్సులో  
ఎలాంటి కష్టం తెచ్చి పెట్టావయ్యా!

కాలుగాలిన పిల్లిలా కలదిరుగుతోంటే “గుడీవినింగ్ బామ్మా” అంటూ వచ్చారు  
కాన్వెంట్ నుంచి మనవలూ మనవరాలూ..

రోజూలా వాళ్ళతో సరదాగా మాట్లాడలేకపోయింది. బామ్మ మూడ్ మారిపోయిందేవిటీ  
అనుకుంటూ లోపలికెళ్ళి బోర్నవిటా త్రాగి ఆటలకెళ్ళిపోయారు క్రికెట్ బ్యాట్లు పట్టుకుని.

పిచ్చిదాన్లా అటూ ఇటూ తిరుగుతూ వంటింట్లోకెళ్ళింది మహాలక్ష్మమ్మ.

గ్యాస్ స్టవ్, వాషింగ్ మెషీన్, మిక్సీ.....తనని చూసి నవ్వుతున్నట్టనిపించి  
హాల్లోకొచ్చేసింది. కుర్చీలూ సోఫాలూ ఇంటిగోడలూ కప్పు అన్నీ పగలబడి నవ్వుతున్నట్టుగా  
అన్పించింది. ఇవన్నీ కొందరినోళ్ళు కొట్టి, వాళ్ళ ఉసురుపోసుకుని కొన్నవే అన్పించే  
సరికామెకెంతో కంపరంగా అన్పించింది. ఒళ్ళంతా తేళ్ళూ జైరూలూ ప్రాకుతున్నట్టనిపించి  
నేలమీద కూలబడి అరచేతుల్లో మొఖం దాచుకుని బావురుమంది.

\* \* \*

తలెత్తి చూసిన విశ్వనాథం అతడి భార్య గుమ్మంలో నిలబడి ఉన్న మహాలక్ష్మమ్మనీ  
ఆమె చేతిలో వున్న పాత ట్రంకు పెట్టెనీ చూసి మ్రూన్పడిపోయారు.

“నేను వెళ్తున్నానా”

“ఎక్కడికమ్మా” బాధగా అడిగాడు విశ్వనాథం తల్లి కళ్ళల్లోకి సూటిగా చూడలేక  
తలదించుకుంటూ.

“మనూరికిరా. ఇక్కడుండి పరమాన్నాలు తినేకన్నా మనూళ్లో కలో గంజో తాగితే  
ప్రాణానికెంతో తెరిపిగా ఉంటాదిరా”

“ఇప్పుడేం జరక్కుడనిది జరిగిందనీ ఆ పల్లెటూరు పోతానంటున్నారా?” నిరసనగా చూస్తూ విసురుగా అంది కోడలు.

“ఏమీ జరగనట్టే మీకనించొచ్చు. కాని నాకిక్కడ ఊపిరాట్టంటేదు. నీ ఇల్లు నీ వస్తువులూ నన్ను చూసి నవ్వుతున్నాయిరా అబ్బాయ్. ఇన్నాళ్ళూ కళ్ళు మూసుకుని ఇక్కడ పడుండి పాపిష్టికూడు తిన్నందుకు నా ఒళ్ళు దహించుకుపోతోందిరా. ఒరే అబ్బాయ్ - పేగు త్రెంచుకుని నువ్వు పుట్టినపుడు కూడా నేనింత నరకం అనుభవించలేదురా. కాని ఇలాటివాడికి జన్మనిచ్చానే ఇలాటి వాడికి పాలిచ్చి పెంచానే అని ఇవాళ కుళ్ళిపోతున్నాను. సిగ్గుతో చితికిపోతున్నానా....”

ఆమె కళ్ళనుండి కన్నీళ్ళు జలజలా రాలాయ్.

విశ్వనాథం శిరస్సు మరింత కృంగిపోయింది.

శ్యామల మాత్రం ఊరుకోలేదు. “మీరెక్కడో పాతకాలం మనిషి గనుక అలా అనిస్తోంది గానీ ఈ రోజుల్లో ఇదంతా మామూలే. పెద్ద పెద్ద వాళ్ళనుంచి చిన్న చిన్న వాళ్ళదాక అంతా చేస్తున్న పనే ఇది” అన్నది.

“అందుకు వాళ్ళ వాళ్ళ తల్లులూ తండ్రులూ పొంగిపోతున్నారో కృంగిపోతున్నారో నాకు తెలీదుగానీ నేను మాత్రం దుఃఖంతో బాధతో సుళ్ళు తిరుగుతున్నానమ్మా. అవున్నేను పాతకాలపు మనిషినే. ఈ మాయలూ మోసాలూ తెలీని దాన్నే కానొక్క సంగతిరా అబ్బాయ్. ఏ తల్లి అయినా ఏ తండ్రి అయినా తమ బిడ్డలు సొంత శక్తితో కృషితో పైకొస్తే ఎంతో సంతోషిస్తారు. వాళ్ళు నలుగురికీ సాయపడితే మరింత ఆనందిస్తారు. వాళ్ళని పదిమంది పొగడితే పొంగిపోతారు. కానీ.....అంతా తిట్టుకుంటుంటే లంచగొండి అని ఈసడిస్తోంటే ఆ నరకం భరించలేరు. అంతకంటే కడుపుకోతే మేలురా. వస్తానా. నా అంత అయిన నీకు చెప్పతగ్గదాన్ని కాదుకాని చిన్నప్పటి తోటకూర కాడల సంగతోసారి గుర్తుచేసుకుని లెంపలేసుకోరా. అప్పుడు నిన్ను చూసి నేనూ స్వర్గాన వున్న మీ నాన్నా సంతోషిస్తాం. చల్లగా వర్షిల్లమని దీవిస్తాం. లేదంటావా ఇదో పిచ్చిదనుకుని మర్చిపోరా. వస్తానా....!”

పైట చెంగుతో కళ్ళు వత్తుకుంటూ త్రుంకు పెట్టె పట్టుకుని మెల్లగా నడిచెళ్ళిపోతున్న మహాలక్ష్మమ్మ వంక గుడ్లప్పగించి చూస్తుండిపోయారామె కొడుకూ కోడలూ!

(ఆంధ్రభూమి వారపత్రిక 29.5.1986)